

‘మా దేశమాత చిరిగిన దుస్తుల్లో అర్ధాకలితో, పేదలకంలో వుంట!’

విజయవాడ సభలో కన్వయకుమార్

విజయవాడ, 24-3-16 :

హైద్రాబాద్ కేంద్రీయ విశ్వవిద్యాలయ పరిశోధక విద్యార్థి వేముల రోహిత్ ఆత్మహత్య, ఢిల్లీ-జవహర్‌లాల్ యూనివర్సిటీ విద్యార్థి యూనియన్ అధ్యక్షుడు కన్వయకుమార్ అరెస్టు, దేశద్రోహనేరం బనాయించటం, దేశంలోని విద్యార్థిలోకం పెద్దఎత్తున ఆందోళనలు చేపట్టటానికి కారణమయ్యాయి. బిజెపి దాని అనుబంధ సంఘాలు, తమ విధానాలను వ్యతిరేకించే వారందరినీ హిందూ మత వ్యతిరేకులుగా, దేశద్రోహులుగా చిత్రిస్తూ పెద్దఎత్తున ప్రచారంచేస్తూ, హిందూమతోన్మాదాన్ని రెచ్చగొడుతూ, మతవిద్వేషాలను రెచ్చగొట్టి రాజకీయ ప్రయోజనాలు కాపాడుకో చూస్తున్నాయి. మరణించిన రోహిత్‌హై, కన్వయకుమార్‌పైన తమ దాడిని ఎక్కుపెట్టాయి.

దేశద్రోహ ఆరోపణలతో నిర్బంధించబడిన కన్వయకుమార్ బెయిల్‌పై విడుదల అయ్యాడు. హెచ్.ఎన్.యు. వైస్‌చాన్సలర్ తిరిగి బాధ్యతలు చేపట్టటాన్ని నిరసిస్తూ హెచ్.ఎన్.యు. విద్యార్థులు జరుపుతున్న పోరాటానికి మద్దతుగా కన్వయకుమార్ హైదరాబాద్ హెచ్‌సీయుకు వెళ్ళాడు. అదేరోజు (24-3-16న) విజయవాడలో యువజన-విద్యార్థి-మేధావుల విశాల ఐక్యవేదిక సభలో విజయవాడలో పాల్గొన్నాడు.

నిర్వాహకులు మొదట సభను సిద్ధార్థ కాలేజీ ఆడిటోరియంలో జరుపుకోవటానికి అనుమతి పొందారు. ఈ సభ జరిగితే తమ మతోన్మాద కార్యక్రమాలు ప్రజలలో వెల్లడవుతాయని, అలా జరగకుండా సభను అడ్డుకోవాలని బి.జె.పి., దాని అనుబంధ సంఘాలు పూనుకొన్నాయి. అందులో భాగంగా బి.జె.పి., ఏబీవీపీ నాయకులు 24-3-16న ఉదయం సిద్ధార్థ కాలేజీవద్ద సభకు అనుమతించరాదని ఆందోళనకు దిగారు. స్వయంగా కేంద్రమంత్రి వెంకయ్యనాయుడు, జోక్యంతో యాజమాన్యం వెనుకాడటం, అలజడులు జరుగుతాయన్న నెపంతో పోలీసులు అనుమతి నిరాకరించటంతో, నిర్వాహకులు సభను ఐ.వి.ప్యాలెస్‌కి మార్చారు. శాంతిభద్రతల పేరుతో 500 మంది పోలీసులను అధికారయంత్రాంగం సభాప్రాంగణంలో కేంద్రీకరించి భయోత్పాతం సృష్టించే ప్రయత్నం చేశారు. గుర్తింపు కార్డులు వున్నవారినే అనుమతించారు. ఆవిధంగా సభకు వెళ్లే ప్రజలను అడ్డుకొన్నారు.

ఇక్కడ కూడా సభ జరగనీయకుండా చేసేందుకు భజరంగదళ్, మహిళాయువ మోర్చా, బిజెవైఎం కార్యకర్తలు ‘కన్వయ గోబ్యాక్’ అంటూ సభలోకి వెళ్లే ప్రయత్నం చేశారు. దీన్ని వామపక్ష విద్యార్థిసంఘాలు, ప్రజాతంత్రవిద్యార్థిసంఘాల కార్యకర్తలు ఎదుర్కొని నిలవరించారు. వారి దాడులను ఎదుర్కోవటానికి అన్నివిధాల సిద్ధమయ్యారు. అప్పటిదాకా పోలీసులు బిజెపి, భజరంగదళ్, బిజెవైపీ కార్యకర్తలను సభలోకి వెళ్లకుండా అడ్డుకొనే ప్రయత్నం కూడా చేయలేదు. ఈ పరిణామానికి ముందే కొందరు బిజెపి అనుయాయులు సభలో అల్లరిచేయటానికి ప్రయత్నించగా సభికులు వారిని అడ్డుకొని దేహశుద్ధిచేశారు. పరిస్థితిని గమనించిన పోలీసులు బిజెవైఎం, మహిళామోర్చా, బిజెపీకి చెందిన కార్యకర్తలను అరెస్టుచేయక తప్పలేదు. బిజెపీ, దాని అనుబంధసంఘాలు చెప్తున్న ప్రజాస్వామ్యపు డొల్లతనాన్ని విద్వేషాన్ని సభకు వచ్చినవారు అర్థం చేసుకొన్నారు.

అల్లర్లు సృష్టించే ప్రయత్నాలను అడ్డుకొని సభ అనుకొన్న సమయానికే ప్రారంభమైంది. ప్రోగ్రెసివ్ ఫోరమ్ (అభ్యుదయవేదిక) అధ్యక్షులు డా॥వి.రామ్‌ప్రసాద్ సభకు అధ్యక్షత వహించారు.

సభలో ప్రధానవక్తగా వచ్చిన కన్వయకుమార్ మాట్లాడుతూ నాగపూర్ జాతీయవాదాన్ని అత్యధిక మంది దేశప్రజలు అంగీకరించరన్నారు. హిందూదేశం, భారతమాత గురించి బిజెపీ వారు పదేపదే మాట్లాడుతున్నారని దేశమంటే ఉన్నత కులాలవారికే కాకుండా అందరికీ చెందేదిగా వుండాలన్నదే తమ విధానమని చెప్పారు. భారతమాత మోడీది కాదని మా భరతమాత అందంగా అలంకరించుకోలేదని, చిరిగిన దుస్తులతో, ముఖంపై ముడతలతో, అర్ధాకలితో వున్న బిడ్డల ఆకలితీర్చే పేదరికంలో వుందని చెప్పారు. ఈ భరతమాతను మోడీ ప్రభుత్వం అంగీకరిస్తుందా లేదా అంటూ ప్రశ్నించాడు. తన లేఖలో రోహిత్ యూనివర్సిటీ అడ్మిషన్ తీసుకొన్నప్పుడే విద్యార్థికి సైనెడ్ గుళికలు, ఉరితాడు ఇవ్వాలంటూ పేర్కొనటంపై స్పందిస్తూ, వాటిని తీసుకొంటాం, వాటిని మా చావుకి ఉపయోగించం, మతోన్మాదాన్ని అంతం చేయడానికి ఉపయోగిస్తాం అని పేర్కొన్నారు. అమెరికాలో డోనాల్డ్ ట్రంప్ ముస్లింలను దేశంనుండి వెళ్లగొట్టాలంటున్నాడు; ఇక్కడ బిజెపి కూడా అదేమాట అంటున్నదని చెప్పారు. ఈ విధానాలకు వ్యతిరేకంగా ఉద్యమించాలన్నారు.

పిడిఎస్ఓ రాష్ట్ర కార్యదర్శి ఎస్.కె. బాజీసైదా మాట్లాడుతూ ఈ దేశంలో, ఇతర దేశాలను ప్రస్తావించటమే దేశద్రోహం అంటున్నారు. దేశంలోని వనరులు, సంపదలను, శ్రమను సామ్రాజ్యవాదులకు కట్టబెడుతున్న పాలకులు దేశద్రోహులు కారా అని ప్రశ్నించారు. దేశ సంపదల అన్నింటినీ సామ్రాజ్య వాదులకు కట్టబెడుతున్నారని పాలకుల విధానాలను దుయ్యబట్టాడు. సామ్రాజ్యవాదుల ప్రయోజనాలను, పెట్టుబడిదారుల ప్రయోజనాలను కాపాడే పాలకుల విధానాలకు, మతతత్వానికి వ్యతిరేకంగా ప్రజలు ఉద్యమించాలని పిలుపు యిచ్చారు. సభలో ఇంకా ఏఐఎస్ఎఫ్ జాతీయ అధ్యక్షులు నబీఉల్లా ఖాదరి, నాయకులు బయ్యన్న, రాష్ట్ర అధ్యక్షులు ఎం. సుబ్బారావు, ఎస్ఎఫ్ఐ రాష్ట్రకార్యదర్శి నూర్ మామూద్, పిడిఎస్ఓ అధ్యక్షులు రామకృష్ణ, పిడిఎస్ఓ నాయకుడు రవిచంద్ర తదితరులు మాట్లాడారు.